

# പ്രവാസത്തിന്റെ പൊരുൾ

عَنْ ابْنِ عُمَرَ رَضِيَ اللَّهُ عَنْهُمَا قَالَ: أَخَذَ رَسُولُ اللَّهِ صَلَّى اللَّهُ عَلَيْهِ وَسَلَّمَ مِنْ كَبِي فَقَالَ: كُنْ فِي الدُّنْيَا كَأَنَّكَ غَرِيبٌ أَوْ عَابِرُ سَبِيلٍ

അബ്ദുല്ലാഹിബ്നു ഉമറി(റ)ൽനിന്ന് നവഭരണം. ഒരിക്കൽ പ്രവാചകൻ (സ) എന്റെ ചുമലിൽ പിടിച്ചുകൊണ്ട് ഇങ്ങനെ പറഞ്ഞു: "താങ്കൾ ഭൂമിയിൽ ഒരു പ്രവാസിയെപ്പോലെ, അല്ലെങ്കിൽ ഒരു യാത്രക്കാരനെപ്പോലെ ജീവിക്കുക" (ബുഖാരി).

പ്രവാസം ഇന്ന് സുപരിചിതമായ ഒരു വാക്കാണ്. നമ്മുടെ പത്രങ്ങൾ, ചാനലുകൾ, നിയമനിർമ്മാണസഭകൾ, എന്തിനേറെ നമ്മുടെ ഗ്രാമങ്ങളിലുള്ള കവലകൾവരെ പ്രവാസത്തെ സംബന്ധിച്ച ചർച്ചകളാൽ മുഖരിതമാണ്. പ്രവാസ ജീവിതം നയിച്ചുകൊണ്ടിരിക്കുന്ന ലക്ഷക്കണക്കിന് ആളുകൾ കേരളത്തിലുണ്ട്. പ്രവാസിയുടെ പ്രവാസങ്ങൾ നല്ലപോലെ അറിയുന്നവരാണ്.

ഭാസുരമായ ഒരു ജീവിതം തരപ്പെടുത്താൻ കടൽകടക്കുന്ന പ്രവാസി, ജീവിതത്തിലെ പല സൗകര്യങ്ങളും വേണ്ടെന്നുവെച്ചാണ് ഇവിടങ്ങളിൽ അധാനിച്ചുകൊണ്ടിരിക്കുന്നത്. അൽപസൽപം സമ്പാദിച്ച് സ്വന്തം നാട്ടിലേക്ക് മടങ്ങി സുഖകരമായ ജീവിതം നയിക്കാമെന്ന് അവൻ തീർച്ചയായും സ്വപ്നം കാണുന്നു.

പ്രവാസം ആരംഭിക്കുന്നത് അതിജീവനത്തിന്റെ തുരുത്തുകൾ അന്വേഷിച്ച യാത്രകളോടെയാണ്. ഗൾഫ് നാടുകളിൽ കൂടിയേറിയ പ്രവാസികൾ സഹിച്ച ത്യാഗം വിവരണാതീതമായിരുന്നു. ചുട്ടുപൊള്ളുന്ന ചൂടിനോടും മരം കോച്ചുന്ന തണുപ്പിനോടും പടവെട്ടിയാണ് പ്രവാസി അവന്റെ ജീവിതവഴി വെട്ടിത്തുറന്നത്. കുടുംബത്തിന്റെ പട്ടിണിയും പ്രാരാബ്ധങ്ങളും സ്വന്തം ചുമലിൽ വഹിച്ച് ജീവിക്കാൻ മറന്നവനാണ് പ്രവാസി. കേരളത്തിലെ ലക്ഷക്കണക്കിന് കുടുംബങ്ങളുടെ അടുപ്പിൽ പുക ഉയർന്നത് പ്രവാസത്തിന്റെ ചോരയും നീരും ഉറപ്പിച്ചിട്ടുണ്ട്.

ഇന്ന് നാടാകെ മാറി. ഉറപ്പുവഴികളും കൂടിലുകളും തിരിയിട്ട് തെരഞ്ഞാൽ കാണാതായി. കോൺക്രീറ്റ് സൗധങ്ങളാൽ ഗ്രാമങ്ങൾ പോലും നിറഞ്ഞു. ഗൾഫിനെ പോലും വെല്ലുന്ന ആഡംബര വാഹനങ്ങളാൽ കേരളത്തിന്റെ തെരുവുകൾ സമ്പന്നമാണ്.

എന്നാൽ, മറുവശം അത്ര ശുഭകരമായ വാർത്തകളല്ല സമ്മാനിക്കുന്നത്. ഗൾഫിന്റെ പ്രതാപം അസ്തമിക്കാൻ പോകുന്നു എന്ന് നാളുകളായി കേൾക്കുന്നുണ്ടെങ്കിലും ഇന്ന് യാഥാർത്ഥ്യത്തോട് അടുക്കുകയാണ്. നേരത്തേ കുറഞ്ഞ വേതനത്തിന് ജോലിചെയ്തിരുന്ന അവിദഗ്ധ തൊഴിൽമേഖലകളിൽ മാത്രമാണ് ഭീഷണി നേരിട്ടിരുന്നതെങ്കിൽ ഇന്ന് എല്ലാ വിഭാഗങ്ങളെയും കാര്യമായി ബാധിക്കാൻ തുടങ്ങിയിരിക്കുന്നു. കൂടിയ ജീവിത ചെലവ് താങ്ങാൻ കഴിയാതെ പലരും ഗൾഫ് നാടുകളിൽനിന്ന് തിരിച്ചുപോകുന്നു. വികസനം പുർത്തിയായ നഗരങ്ങളും സ്വദേശിവൽകരണവും മറ്റും 'പ്രവാസം' അവസാനിപ്പിക്കാൻ നിർബന്ധിക്കുന്ന സാഹചര്യമൊരുക്കുന്നു.

പഴയതിൽനിന്ന് ഒരുപാട് മുന്നേറിയ മലയാളി നാട്ടിലെ വിലക്കയറ്റവും ഉയർന്ന ജീവിതച്ചെലവും കാരണം താളംതെറ്റിയ ബജറ്റിനു മുന്നിൽ അന്ധാളിച്ചു നിൽക്കുകയാണ്. 'നീ ഒരു പ്രവാസിയെപ്പോലെ ജീവിക്കുക' എന്ന പ്രവാചക വചനം വളരെ പ്രസക്തമായ സന്ദർഭമാണിത്. ഭൗതികമായ പട്ടപട്ടപ്പുകൾ വേണ്ടെന്നു വെച്ച് യഥാർത്ഥ സുഖ സൗകര്യങ്ങൾ ലഭിക്കുന്ന

പരലോക ജീവിതത്തിനു വേണ്ടി ഇവിടെ ജീവിക്കുക എന്ന സന്ദേശമാണ് അത് നൽകുന്നത്. ഒരു യാത്രക്കാരൻ യാത്രാവേളയിൽ ഉപയോഗിക്കുന്ന പാർപ്പിടം, ഭക്ഷണം എന്നിവ എത്രമാത്രം നൈമിഷികമാണോ അത്ര മാത്രമേ ഭൗതിക ജീവിതത്തെ നാം പരിഗണിക്കേണ്ടതുളളൂ.

ഭൗതിക ജീവിതത്തിൽ നാല് കാര്യങ്ങളാണ് മനുഷ്യന് പ്രഥമവും പ്രധാനവും- പാർപ്പിടം, ഇണ, ഭക്ഷണം, വസ്ത്രം. എന്നാൽ, പടച്ചതമ്പുരാൻ ആദിമ മനുഷ്യനായ ആദമിനെ സൃഷ്ടിച്ചപ്പോൾതന്നെ ഈ യാഥാർത്ഥ്യം ബോധ്യപ്പെടുത്തിയിരുന്നു. ആദ(അ)മിനോട് അല്ലാഹു പറഞ്ഞു: "നീയും നിന്റെ ഇണയും സ്വർഗത്തിൽ വസിച്ചുകൊള്ളുക. നിങ്ങൾ അതിൽ നിന്ന് യഥേഷ്ടം സുഭിക്ഷമായി ആഹരിച്ചുകൊള്ളുക. പക്ഷേ ഈ വൃക്ഷത്തോട് അടുക്കരുത്. അടുത്തുപോയാൽ നിങ്ങൾ അതിക്രമകാരികളുടെ കൂട്ടത്തിൽ പെട്ടുപോകും" (അൽബാറ 35).

ആദം നബി(അ) ഒരു പുർണ മനുഷ്യനായി രൂപാന്തരപ്പെട്ടതിന്റെ ശേഷം ആദമിന് ഒരു ഇണയെയും സൃഷ്ടിച്ചു. പിന്നെ താമസിക്കാനുള്ള ഇടം കാണിച്ചുകൊടുത്തു. യാത്രക്കാരൻ ഒരു പ്രദേശത്തിറങ്ങിയാൽ അവന്റെയും അന്വേഷണം ഒരു പാർപ്പിടത്തെ സംബന്ധിച്ചായിരിക്കുമല്ലോ. ഇണയില്ലാത്ത ജീവിതം പുർണമല്ല എന്ന സന്ദേശവും ഈ സൂക്തം നൽകുന്നുണ്ട്. പിന്നെ ഭക്ഷണത്തെക്കുറിച്ചാണ് അല്ലാഹു പറയുന്നത്. ഈ പാർപ്പിട പരിസരങ്ങളിൽ ധാരാളം ഭക്ഷ്യവസ്തുക്കളുണ്ട്. യഥേഷ്ടം ഭക്ഷിച്ചുകൊള്ളുക. പക്ഷേ നിർദിഷ്ട മരത്തോട് അടുക്കരുത്.

മനുഷ്യനെ നിയന്ത്രിക്കുന്ന ഒരു ശക്തി ഉണ്ടെന്നും ചില പാടില്ലായ്മകൾക്ക് വിധേയനായി ജീവിക്കാൻ അവൻ ബാധ്യസ്ഥനാണെന്നും പഠിപ്പിക്കുകയാണ്. ആ മരത്തെ തന്നെ സമീപിച്ച് അതിന്റെ കനി ഭക്ഷിക്കുന്നതോടെ മനുഷ്യന് താൻ നഗ്നനാണെന്ന ബോധം ഉണ്ടാവുകയും ഇലകൾ പറിച്ച് നാണം മറയ്ക്കുകയും ചെയ്യുന്നു. വസ്ത്രം എന്ന അടിസ്ഥാന വശ്യത്തെക്കുറിക്കാനാവും ഒരുപക്ഷേ ഈ സൂചന.

മനുഷ്യന്റെ പ്രഥമവും പ്രധാനവുമായ കാര്യങ്ങളാണിവ. ഇത് ആദ്യ മനുഷ്യനിൽനിന്ന് ആരംഭിച്ച ഒരു പ്രക്രിയയാണ്. ഈ വിഷയങ്ങൾ തന്നെയാണ് ഒരു പ്രവാസിയുടെയും മുഖ്യ ഉത്കണ്ഠകൾ. പാർപ്പിടം, വിവാഹം, മാന്യമായ ഭക്ഷണ വസ്ത്രാദികൾ ഇതെല്ലാം അധാനിച്ച് നേടാൻ തന്നെയാണ് അവൻ ഗൾഫിലും മറ്റു നാടുകളിലും എത്തിയിരിക്കുന്നത്.

ഈ യാഥാർത്ഥ്യം മനസ്സിലാക്കാതെ കിട്ടുന്നതെല്ലാം കണ്ണും ചിമ്മി ചെലവഴിക്കുന്ന രീതി അവസാനിപ്പിക്കണം. പ്രവാസം നിത്യപ്രവാസമല്ല, താൽക്കാലിക വാസം മാത്രമാണ്. ഹദീസിൽ മറ്റൊരു കാര്യമാണ് പറയുന്നതെങ്കിലും ജീവിത വ്യവഹാരങ്ങളിലുടനീളം ശ്രദ്ധയും സൂക്ഷ്മതയും എല്ലാം താൽക്കാലികമാണെന്ന യാഥാർത്ഥ്യബോധവും ഉണ്ടാവണമെന്ന സന്ദേശം ഏതു കാലത്തും പ്രസക്തമാണല്ലോ. ●